

صرف احباب جماعت کے لئے

خبر نامہ جون ۱۹۹۳ء

○ حضرت امیر ڈاکٹر سعید احمد خان صاحب کی اہلیہ کا انتقال

۲۱ جون ۱۹۹۳ء کو حضرت امیر ڈاکٹر سعید احمد خان صاحب کی اہلیہ محترمہ کا انتقال راولپنڈی میں ہوا جہاں وہ اپنے بیٹے بریگیڈیر محمد سعید صاحب کو ملنے گئیں تھیں۔ ان کی میت بذریعہ ایمبولینس لاہور لائی گئی۔ ۲۲ جون کو جامع دارالسلام، نیو گارڈن ٹاؤن، لاہور میں محترم ڈاکٹر عبدالکریم سعید صاحب کی اقتدا میں مرحومہ کی نماز جنازہ صبح ۱۱ بجے پڑھائی گئی۔ شدید گرمی اور کمزور صحت کے باوجود حضرت امیر نماز جنازہ میں شریک ہوئے اور دفن ہونے تک آپ قبر کے سرہانے بیٹھے رہے۔ آخر میں آپ نے مختصر تقریر فرمائی اور مغفرت کی دعا فرمائی۔ قبرستان میں کئی احباب جماعت نے حضرت امیر سے ملاقات اور تعزیت کی۔

میت کو دارالسلام کے احمدیہ قبرستان میں دفن کیا گیا۔ مقامی جماعت کی خواتین اور حضرات کے علاوہ وزیر آباد، سیالکوٹ، راولپنڈی، ایبٹ آباد، فیصل آباد، ملتان اور کراچی سے احباب جماعت اور عزیز واقارب نے نماز جنازہ میں شرکت کی۔ مرحومہ نہایت خلیق منسار اور مہمان نواز خاتون تھیں۔ عزیز واقارب اور جماعتی حلقوں میں نہایت عزت اور احترام کی نگاہ سے دیکھی جاتی تھیں اور لوگ ان کو پیار سے بوبو جی کہتے تھے۔ ہماری دعا ہے کہ خداوند تعالیٰ مرحومہ کو جنت الفردوس میں جگہ دے اور حضرت امیر کو اس پیرانہ سالی میں اس پیارے ساتھی کے مفارقت کے صدمہ کو برداشت کرنے کی ہمت عطا فرمائے اور ان کو اور ان کے فرزندان اور دیگر عزیز واقارب کو صبر جمیل عطا فرمائے۔

○ خواتین و احباب جماعت کا شکریہ

حضرت امیر جماعت نے اپنی اہلیہ کی وفات کے سلسلہ میں ذیل کا پیغام بھیجا ہے۔

”میری اہلیہ کی وفات پر خواتین و احباب جماعت کے کثرت سے تعزیت کے خطوط تائیں، اور ٹیلیفون پر پیغامات موصول ہوئے ہیں۔ میں سب کا یہ دل سے شکریہ ادا کرتا ہوں کہ اس سانحہ میں آپ کی ہمدردی میرے لئے باعث تقویت و تسکین ہوئی۔ اللہ تبارک و تعالیٰ آپ کو اجر عظیم عطا فرمائے اور آپ کے ساتھ ہو۔ مجھے جب بھی توفیق ملی انشاء اللہ فردا فردا بھی جواب دینے کی کوشش کروں گا۔“

سعید احمد

○ حضرت امیر ڈاکٹر سعید احمد خان صاحب

محترم حضرت امیر ڈاکٹر سعید احمد خان صاحب کی طبیعت بدستور کمزور چلی آ رہی ہے۔ گرمی کی شدت کا بھی ان کی طبیعت پر کافی اثر ہے لیکن اس کے باوجود خدا کے خاص فضل و کرم سے آپ حسب معمول خط و کتابت اور احباب سے ملاقات فرماتے ہیں۔ احباب درد دل سے محترم حضرت امیر کی درازی عمر اور صحت کاملہ کے لئے دعا فرمائیں۔

○ محترم محمد حسن خان صاحب کا کراچی میں انتقال

کراچی سے یہ نہایت تکلیف دہ خبر موصول ہوئی ہے کہ ہمارے نہایت معزز اور محترم بزرگ محمد حسن خان صاحب ۳ جولائی

کو وفات پا گئے۔ ۳ جولائی کو نماز جنازہ کے بعد رات کو انہیں دفن کر دیا گیا۔ مرحوم نہایت مخلص اور سرگرم رکن تھے اور جماعت کے لئے انتہائی درد اور اخلاص رکھتے تھے۔ اشاعت دین کے لئے وقتاً فوقتاً گرفتار عظیمہ جات مرحمت فرماتے تھے۔ قرآن مجید کی اشاعت کا جذبہ ان میں کوٹ کوٹ کر بھرا ہوا تھا۔

خدا مرحوم کو جنت الفردوس میں جگہ دے اور ان کی اولاد اور عزیز واقارب کو صبر جمیل عطا فرمائے۔ مرحوم کے لئے نماز جنازہ غائبانہ جامع دارالسلام لاہور اور دیگر جماعتوں میں پڑھی گئی۔

تعزیت کے لئے ان کے بیٹے کا پتہ: زاہد حسن خان صاحب، 48C بلاک ایچ

نارتھ ناظم آباد۔ کراچی 33

○ سالانہ تربیتی کورس

حسب سابق اس سال بھی نوجوان طلبا اور طالبات کے لئے تربیتی کورس کا اہتمام کیا گیا ہے یہ کورس ۱۵ سے ۲۳ جولائی ۹۳ تک ہو گا۔

○ شبان الاحمدیہ کا کونز اور تقاریر کا انعامی مقابلہ

۲ جولائی ۱۹۹۳ء کو بعد از نماز عصر شبان الاحمدیہ، لاہور نے اطفال کے لئے کونز اور تقاریر کے انعامی مقابلہ کا اہتمام جامع دارالسلام، نیو گارڈن ٹاؤن، لاہور میں کیا۔ یہ پروگرام ہر لحاظ سے دلچسپ اور مفید رہا۔ اس پروگرام کی صدارت محترم بریگیڈیر محمد سعید صاحب نے فرمائی اور حج کے فرائض محمد اکرم صاحب اور عاصم خلیل صاحب نے ادا کئے۔ مقابلے کے نتائج حسب ذیل رہے:

تقاریر کا مقابلہ: اول - رملہ ناصر، دوم - طیبہ انوار احمد، سوم - جمیلہ سلام۔

کونز پروگرام: اول - قدسیہ رحمان، دوم - خرم جمیل، سوم - وہبہ جمیل۔

اس پروگرام کو کامیاب بنانے میں عامر عزیز صاحب اور عثمان عزیز صاحب کی کوششیں قابل تعریف ہیں۔

○ پلاٹ برائے فروخت

۹۹ سالہ لیز پلاٹ رقبہ ایک کنال پر تعمیر شدہ بلکہ نمبر ۱۹/۵ عثمان بلاک نیو گارڈن ٹاؤن، لاہور مشتمل ڈرائنگ روم و ڈائنگ روم دو بیڈ روم، کچن، سٹور برآمدہ برائے فوری فروخت باقاعدہ موجود ہے۔ ممبران احمدیہ انجمن، لاہور جو اس کی خرید میں دلچسپی رکھتے ہوں ٹیلی فون نمبر ۵۸۴۳۲۵۸ پر رابطہ قائم کریں۔ (احقر، میاں فضل کریم)

○ امریکہ

امریکہ جماعت کا خبرنامہ باقاعدگی کے شائع ہو رہا ہے۔ اس میں مرکز کے علاوہ دیگر بیرونی جماعتوں کی خبریں اور سرگرمیوں کا ذکر ہوتا ہے۔ اس لحاظ سے یہ کافی حد تک مرکز سے انگریزی خبرنامہ کی کمی کو پورا کر رہا ہے۔

○ سالانہ احمدیہ کنونشن: اس وقت ہمارے پیش نظر مئی ۹۳ء کا خبرنامہ ہے جس کی سب سے اہم خبر سالانہ احمدیہ کنونشن کا انعقاد ہے جو ۳۰، ۳۱ جولائی اور یکم اگست تین دن کولمبس، اوہایو میں ہو گا۔ اس سلسلہ میں دعوت نامے بیرونی ممالک کی جماعتوں کو ارسال کئے جا چکے ہیں۔

○ قرآن مجید کے بیرونی زبانوں میں تراجم: اس وقت چینی، روسی اور جرمن زبانوں میں تراجم کمپوز ہو رہے ہیں اور امید ہے جلد طباعت کے لئے تیار ہو جائے گے۔ چینی ترجمہ کی طباعت کے سلسلہ میں عنقریب محترم نعمان الہی صاحب اور محترمہ شمیمہ

ساہو خان صاحبہ سنگاپور جائے گے۔

○ نیویارک جماعت کی عمارت اور فرنیچر کے لئے امریکہ جماعت کا عطیہ : یہ ایک انتہائی مبارک خبر ہے کہ نیویارک میں جماعت مرکز کے لئے جگہ خرید رہی ہے اس مقصد کے لئے امریکہ جماعت نے ایک لاکھ تیس ہزار ڈالر کی امداد دی ہے۔ امید ہے ایک سال کے اندر اندر اس مرکز کی عمارت خرید لی جائیں گی۔

اس جماعت کے نئے صدر نوجوان اور سرگرم رکن محترم اسلم اسحاق ہیں اس سے پہلے اس کے بانی صدر ہگیا نا جماعت کے انتہائی مخلص اور جوشیلے بزرگ محترم حشمت علی باج خان مرحوم تھے۔

○ نائیجیریا اور امریکی جیل خانوں میں قرآن مجید کی تقسیم کا پروگرام : امریکہ جماعت نے حضرت مولانا محمد علی صاحب کے انگریزی ترجمہ القرآن کی پانچ ہزار کاپی اور ریلیمن آف اسلام کی ۳ ہزار پیپر بک ایڈیشن شائع کئے ہیں۔ تاکہ ان دونوں کی نائیجیریا اور امریکہ کے جیلوں میں وسیع پیمانے پر اشاعت کی جائے۔ اس سلسلہ میں بیرونی جماعتوں کے احباب عطیہ جات ارسال کر رہے ہیں۔ ہماری دعا ہے کہ خدا تعالیٰ اشاعت دین کے اس کام کو زیادہ وسعت عطا فرمائے۔

○ میامی میں بین الاقوامی کتابوں کی نمائش میں شرکت : امریکہ جماعت نے امریکن بک سیلرز ایسوسی ایشن کنونشن کے زیر اہتمام میامی کی کتب کی نمائش میں ایک سٹال خریدا۔ کتب کی یہ نمائش ۲۸ مئی سے یکم جون تک منعقد ہوئی۔ اس سٹال پر انجمن کی تمام انگریزی کتب بشمول انگریزی ترجمہ القرآن اور ان کے مختلف زبانوں میں تراجم نمائش اور فروخت کے لئے پیش کئے گئے۔ اس نمائش کے ذریعہ ہماری کتب کا تعارف بین الاقوامی سطح پر ہوا جس کے دور رس نتائج مرتب ہوں گے۔ مزید تفصیلات آئندہ خبرنامہ میں پیش کی جائے گی۔

○ ہالینڈ

ہیک، ہالینڈ سے یہ افسوسناک خبر موصول ہوئی ہے کہ جماعت کے صدر محترم ٹمس الدین الہی بخش صاحب انتقال فرما گئے ہیں مرحوم نہایت مستعد اور مخلص احمدی تھے اور جماعت کے کاموں میں انتہائی لگن اور جذبہ سے مصروف عمل رہتے تھے ہماری دعا ہے کہ خدا مرحوم کو جنت الفردوس میں جگہ دے اور ان کے پسماندگان کو صبر جمیل عطا فرمائے۔

○ دعا

محترم بشارت احمد بقا صاحب جو گذشتہ دنوں عارضہ قلب کی وجہ سے ہسپتال میں داخل تھے اب خدا کے فضل سے گھر آ گئے ہیں احباب ان کی صحت کاملہ کے لئے دعا فرمائیں۔